



ပြည်ထောင်စုသမ္မတမြန်မာနိုင်ငံတော်
ကချင်ပြည်နယ်လွှတ်တော်

ကချင်ပြည်နယ်
အသေးစား စက်မှုလက်မှုလုပ်ငန်း ဥပဒေ

မာ တိ ကာ

အခန်း	အကြောင်းအရာ	စာမျက်နှာ
၁။	အမည်နှင့်အဓိပ္ပာယ်ဖော်ပြချက်	၁
၂။	ရည်ရွယ်ချက်များ	၃
၃။	မှတ်ပုံတင်ခြင်း	၅
၄။	လုပ်ငန်းရှင်၏ တာဝန်နှင့်ရပိုင်ခွင့်များ	၅
၅။	ပြည်နယ်တာဝန်ခံ၏ တာဝန်နှင့် လုပ်ပိုင်ခွင့်များ	၇
၆။	ဝန်ကြီး၏ လုပ်ပိုင်ခွင့်များ	၉
၇။	မှတ်ပုံတင်ပျက်ပြယ်ခြင်း	၁၀
၈။	တားမြစ်ချက်များ	၁၁
၉။	စီမံခန့်ခွဲရေးနည်းလမ်းအရအရေးယူခြင်း	၁၁
၁၀။	အယူခံခြင်း	၁၂
၁၁။	ပြစ်မှုနှင့်ပြစ်ဒဏ်များ	၁၂
၁၂။	အထွေထွေ	၁၃

ကချင်ပြည်နယ် အသေးစားစက်မှုလက်မှုလုပ်ငန်းဥပဒေ
(၂၀၁၅ခုနှစ်၊ ကချင်ပြည်နယ်လွှတ်တော်ဥပဒေအမှတ် ၃။)

(၁၃၇၆ခုနှစ်၊ တန်းခူးလပြည့်ကျော် ၄ ရက်)

(၂၀၁၅ခုနှစ်၊ ဧပြီလ ၇ ရက်)

ကချင်ပြည်နယ်လွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ (က) ဤဥပဒေကို ကချင်ပြည်နယ် အသေးစားစက်မှုလက်မှု လုပ်ငန်းဥပဒေ ဟုခေါ်တွင်စေရမည်။

(ခ) ဤဥပဒေသည် ထုတ်ပြန်ကြေညာသည့်နေ့မှစ၍ ကချင် ပြည်နယ်တစ်ဝန်းလုံးတွင် အာဏာတည်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြ ပါအတိုင်း အဓိပ္ပာယ်သက်ရောက် စေရမည်-

(က) **အသေးစားစက်မှုလက်မှုလုပ်ငန်း** ဆိုသည်မှာ မိသားစု ဝင် များဖြင့်သော်လည်းကောင်း၊ အလုပ်သမား ငှားရမ်း အသုံးပြု၍ သော်လည်းကောင်း၊ စုပေါင်း၍ သော်လည်း ကောင်း၊ ကုန်ပစ္စည်းထုတ်လုပ်သည့် သို့မဟုတ် ပြုပြင် မွမ်းမံသည့် မြင်းကောင်ရေ (၀.၂၅)နှင့် အထက်၊ (၅) ကောင်အားနှင့်အောက် အသုံးပြုသည့် အလုပ်သမား (၉)ဦးထက်မပိုသော အိမ်တွင်းစက်မှုလုပ်ငန်းနှင့် အလုပ်

သမား(၃)ဦးနှင့်အထက်ရှိသော အိမ်တွင်းလက်မှုလုပ်ငန်းများကို ဆိုသည်။

- (ခ) လုပ်ငန်းရှင် ဆိုသည်မှာ လုပ်ငန်းတစ်ခုခုတွင် အလုပ်အကိုင်ဆိုင်ရာသဘောတူညီချက်အရ နှစ်ဦးနှစ်ဖက် သဘောတူညီသောအခကြေးငွေဖြင့်အလုပ်သမားတစ်ဦးကိုဖြစ်စေ၊အများကိုဖြစ်စေငှားရမ်းလုပ်ကိုင်၍ တိုက်ရိုက်သော်လည်းကောင်း၊ သွယ်ဝိုက်၍ သော်လည်း ကောင်း စီမံကွပ်ကဲအုပ်ချုပ်ပြီး အလုပ်သမားကို လုပ်ခ ပေးရန်၊ အလုပ်ခန့်ထားရန်နှင့် အလုပ်မှရပ်စဲရန် တာဝန်ရှိသူကို ဆိုသည်။ယင်းစကားရပ်တွင် လုပ်ငန်းရှင် ၏တရားဝင် စီမံခန့်ခွဲမှုဆိုင်ရာကိုယ်စားလှယ်၊ပုဂ္ဂလိကပိုင် လုပ်ငန်းတွင် လုပ်ငန်းရှင် ကွယ်လွန်ပါက ယင်း၏အမွေ ဆက်ခံသူနှင့်အစုရှယ်ယာ တရားဝင် လက်ခံရရှိသူတို့လည်း ပါဝင်သည်။
- (ဂ) အား ဆိုသည်မှာ လျှပ်စစ်ဓာတ်အား၊ စက်ကိရိယာဖြင့် ဖြစ်ပွားစေသည့် အား သို့မဟုတ် အခြားနည်းလမ်းတစ်ရပ်ရပ်ဖြင့် ဖြစ်ပွားစေသည့် အားကို ဆိုသည်။ ယင်းစကားရပ် တွင် ကာယစွမ်းအားဖြင့် ဖြစ်ပွားစေသည့် အား မပါဝင်။
- (ဃ) ဝန်ကြီးဌာန ဆိုသည်မှာ ကချင်ပြည်နယ်စီမံကိန်းနှင့်စီးပွားရေးဝန်ကြီးဌာနကို ဆိုသည်။

- (င) ဝန်ကြီး ဆိုသည်မှာ ကချင်ပြည်နယ်စီမံကိန်းနှင့် စီးပွားရေး ဝန်ကြီးဌာန ဝန်ကြီးကိုဆိုသည်။
- (စ) ဦးစီးဌာန ဆိုသည်မှာ ကချင်ပြည်နယ် အသေးစားစက်မှုလက်မှုလုပ်ငန်းဦးစီးဌာနကို ဆိုသည်။
- (ဆ) ပြည်နယ်တာဝန်ခံ ဆိုသည်မှာ ကချင်ပြည်နယ်အသေးစားစက်မှုလက်မှုလုပ်ငန်းဦးစီးဌာန ပြည်နယ်ဦးစီးမှူးကို ဆိုသည်။

**အခန်း(၂)
ရည်ရွယ်ချက်များ**

- ၃။ ဤဥပဒေ၏ရည်ရွယ်ချက်များမှာအောက်ပါအတိုင်းဖြစ်သည်-
- (က) ပြည်တွင်းထွက် သယံဇာတပစ္စည်းများကို အဓိက ကုန်ကြမ်းအဖြစ် အသုံးပြု၍ စက်မှုလက်မှုကုန်ချောများ ထုတ်လုပ်ရန်၊
 - (ခ) နိုင်ငံ၏စီးပွားရေး အခြေခံအင်အား တစ်ရပ်ဖြစ်သည့် အသေးစားစက်မှုလက်မှု လုပ်ငန်းများ ဖွံ့ဖြိုးစေရန်၊ ပုဂ္ဂလိကစက်မှုလက်မှုကဏ္ဍ ပိုမို တိုးတက်စေရန်နှင့် တစ်မျိုးသားလုံး အသားတင်ထုတ်လုပ်မှုတန်ဖိုးတွင် စက်မှုလက်မှုကဏ္ဍ ပါဝင်မှုအချိုးအစား မြှင့်တင် နိုင်ရန်၊
 - (ဂ) မြန်မာ့ရိုးရာလက်မှုပညာများ တိမ်ကောပျောက်မှု မရှိစေရန်နှင့် ဖွံ့ဖြိုးတိုးတက်စေရန်၊

- (ဃ) အသက်မွေးဝမ်းကျောင်းလုပ်ငန်းများတိုးတက်ပေါ်ထွန်းလာစေရန်နှင့် မိသားစုဝင်ငွေ များ တိုးပွားရရှိစေရန်၊
- (င) ဘေးဥပဒ်အန္တရာယ် ကင်းရှင်းပြီး စံချိန်စံညွှန်းမီသည့် ကုန်ပစ္စည်းများကို စားသုံးသူများ ဝယ်ယူရရှိစေရန်၊
- (စ) စွမ်းဆောင်ရည်မြင့်မားစေသော ခေတ်မီနည်းပညာများ အသုံးပြု၍အသေးစားစက်မှု လက်မှုလုပ်ငန်းများ မြှင့်တင်ရန်၊
- (ဆ) ပြည်တွင်းသာမက ပြည်ပဈေးကွက်များအတွက်လည်း စံချိန်စံညွှန်းမီ ပစ္စည်းများ ထုတ်လုပ်ရောင်းချရန်၊
- (ဇ) လုပ်ငန်းခွင် အချင်းချင်း သမဝါယမအသင်းများ ဖွဲ့စည်းနိုင်ရေးအတွက် အထောက်အကူ ပြုရန်၊
- (ဈ) အလတ်စားနှင့်အကြီးစားစက်မှုလက်မှုလုပ်ငန်းများ အတွက် အထောက်အကူပြုလုပ်ငန်းများ ဖြစ်ပေါ်လာစေရန်၊
- (ည) ပတ်ဝန်းကျင်ကို ပျက်စီးစေမည့်လုပ်ငန်းများ မပေါ်ပေါက်စေရေးအတွက် ထိန်းသိမ်း ဆောင်ရွက်နိုင်ရန်နှင့် ပတ်ဝန်းကျင်ထိန်းသိမ်းရေးလုပ်ငန်းများကို ကြီးကြပ်ဆောင်ရွက်နိုင်ရန်၊
- (ဋ) စက်မှုဒေသအချင်းချင်း၊ လုပ်ငန်းရှင် အချင်းချင်း ပူးပေါင်း ဆောင်ရွက်နိုင်ကြစေရန်။

အခန်း(၃)
မှတ်ပုံတင်ခြင်း

၄။ အသေးစားစက်မှုလက်မှုလုပ်ငန်းလုပ်ကိုင်နေသူ သို့မဟုတ် လုပ်ကိုင်လိုသူသည် ဦးစီးဌာနတွင် သတ်မှတ်သည့် နည်းလမ်းနှင့်အညီ မှတ်ပုံတင်ရမည်။

၅။ ဦးစီးဌာနသည် လျှောက်လွှာများကိုစိစစ်ပြီး သတ်မှတ်ချက်နှင့် ညီညွတ်ပါက မှတ်ပုံတင်ပေး ရမည်။

၆။ ဦးစီးဌာနသည်ဝန်ကြီး၏ အတည်ပြုချက်ဖြင့် မှတ်ပုံတင်ကြေး၊ မှတ်ပုံတင်အသစ်လဲလှယ်ကြေးနှင့် မှတ်ပုံတင်သက်တမ်း ကာလတို့ကို သတ်မှတ်ပေးရမည်။ သတ်မှတ်သည့် ကာလအတွင်း မှတ်ပုံတင် အသစ်လဲလှယ်ရန် ပျက်ကွက်သူသည် သတ်မှတ်သည့် ဒဏ်ကြေးကိုပေးဆောင်ရမည်။

အခန်း(၄)
လုပ်ငန်းရှင်၏တာဝန်နှင့်ရပိုင်ခွင့်များ

၇။ လုပ်ငန်းရှင်၏ တာဝန်များမှာ အောက်ပါအတိုင်းဖြစ်သည်-

(က) မှတ်ပုံတင်ကြေး၊ မှတ်ပုံတင်အသစ်လဲလှယ်ကြေး၊ ဒဏ်ကြေးနှင့် အခြားပေးဆောင်ရန် ရှိသော အခွန်အခများကို ပေးဆောင်ခြင်း၊

(ခ) ဦးစီးဌာန၏ ကြီးကြပ်ခြင်းနှင့် စစ်ဆေးခြင်းကို ခံယူခြင်း၊

- (ဂ) လုပ်ငန်းလွှဲပြောင်းခြင်းနှင့်နေရပ်လိပ်စာပြောင်းရွှေ့ခြင်း တို့ကို ဦးစီးဌာနသို့ ကြိုတင် အကြောင်းကြားခြင်း၊
 - (ဃ) ဝန်ကြီးဌာနနှင့် ဦးစီးဌာနတို့က ထုတ်ပြန်သော အမိန့် နှင့် ညွှန်ကြားချက်များကို လိုက်နာခြင်း၊
 - (င) တည်ဆဲဥပဒေများကို လိုက်နာခြင်း။
- ၈။ လုပ်ငန်းရှင်၏ ရပိုင်ခွင့်များမှာ အောက်ပါအတိုင်းဖြစ်သည်-
- (က) ကုန်ထုတ်လုပ်မှုတိုးတက်ရေးနှင့် ကုန်ပစ္စည်း အရည် အသွေးမြင့်မားရေးအတွက် ဦးစီးဌာနက သတ်မှတ် ချက်ဖြင့် လွှဲပြောင်းပေးသော နည်းပညာရပ်များကို ရယူခြင်း၊
 - (ခ) မိမိထုတ်လုပ်သော စံချိန်စံညွှန်းမီ ကုန်ပစ္စည်းများကို နိုင်ငံခြား ဈေးကွက်များသို့ သတ်မှတ်ချက်နှင့် အညီ တင်ပို့ ရောင်းချနိုင်ခွင့်ရှိခြင်း၊
 - (ဂ) ပြည်ပသို့ ကုန်ပစ္စည်းတင်ပို့ရောင်းချခြင်းဖြင့်ရရှိသော နိုင်ငံခြားငွေများကို သတ်မှတ် သည့် နည်းလမ်းများနှင့် အညီ ကုန်ကြမ်း၊ စက်နှင့်စက်ကိရိယာအရန်ပစ္စည်းများ ဝယ်ယူ နိုင်ခွင့်ရှိခြင်း၊
 - (ဃ) သတ်မှတ်ချက်နှင့်အညီ ပြည်ပမှကျွမ်းကျင်သူများ၏ အကူအညီရယူနိုင်ခြင်းနှင့်ပြည်ပနှင့် စီးပွားရေးလုပ်ငန်း စာချုပ်များ ချုပ်ဆိုလုပ်ကိုင်ခြင်း၊
 - (င) ချေးငွေများ၊ အထောက်အပံ့များရယူရန် လျှောက်ထား နိုင်ခြင်း။

(စ) ဦးစီးဌာနနှင့် အစိုးရဌာနများက အခါအားလျော်စွာ သတ်မှတ်ပေးသော အခြားအခွင့်အရေးများ ကိုခံစားခွင့် ရှိခြင်း။

အခန်း(၅)

ပြည်နယ်တာဝန်ခံ၏ တာဝန်နှင့်လုပ်ပိုင်ခွင့်များ

၉။ ပြည်နယ်တာဝန်ခံ၏ တာဝန်များမှာအောက်ပါအတိုင်းဖြစ်သည်-

(က) ရည်ရွယ်ချက်များကို အကောင်အထည်ဖော် ဆောင်ရွက်ခြင်း၊

(ခ) အသေးစားစက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက်လိုအပ်သော နည်းပညာရပ်များ ဖော်ထုတ်ခြင်း၊ စမ်းသပ်တီထွင်ခြင်း၊ နည်းပညာသင်တန်းအစီအစဉ်နှင့် သတင်း အချက်အလက် ဖြန့်ဖြူးခြင်းများကို ဆောင်ရွက်ခြင်း၊

(ဂ) အသေးစား စက်မှုလက်မှုလုပ်ငန်းများနှင့် စပ်လျဉ်း၍ တီထွင် စမ်းသပ်ခြင်းနှင့် သုတေသနပြုလုပ်ခြင်းမှ ရရှိသော ရလဒ်များကို လုပ်ငန်းများတိုးတက်ရေးအတွက် အသုံးပြုစေခြင်း၊

(ဃ) ဘဏ္ဍာရေးဝန်ကြီးဌာနနှင့် ညှိနှိုင်း၍ အခွန်သက်သာခွင့် ရရှိရေးအတွက် ဆောင်ရွက် ပေးခြင်း၊

(င) ပြည်တွင်း ပြည်ပ ကုန်ပစ္စည်းပြပွဲများတွင် အသေးစား စက်မှုလက်မှုလုပ်ငန်းများမှထုတ်လုပ်သော စံချိန်စံညွှန်း

မိကုန်ပစ္စည်းများကို ပြသနိုင်ရန်နှင့် ရောင်းချနိုင်ရန် စီစဉ်ဆောင်ရွက်ပေးခြင်း၊

(စ) နှီးနှောဖလှယ်ပွဲများ ပြုလုပ်ခြင်း၊ ကျွမ်းကျင်သူများ စုစည်းပေးခြင်း၊ ပြပွဲပြိုင်ပွဲများလုပ်၍ ဆုများချီးမြှင့်ခြင်း၊ ဉာဏ်ပူဇော်ခချီးမြှင့်ခြင်း၊

(ဆ) ပြည်တွင်း၊ ပြည်ပချေးငွေများနှင့် ထောက်ပံ့ကြေးများ ရရှိနိုင်ရန် ညှိနှိုင်းဆောင်ရွက် ပေးခြင်း၊

(ဇ) အသေးစားစက်မှုလက်မှု လုပ်ငန်းများ ဖွံ့ဖြိုးတိုးတက် စေရေးအတွက် စုပေါင်းလုပ်ကိုင် နိုင်ရန် အသင်းအဖွဲ့ ဖွဲ့စည်းပေးခြင်း၊

(ဈ) အသေးစားစက်မှုလက်မှုလုပ်ငန်းများကို အများပြည်သူ တို့သိရှိနိုင်ရန်နှင့် ပြည်တွင်း ပြည်ပအဖွဲ့အစည်းများနှင့် ဆက်စပ်နိုင်ရန် သတင်းအချက်အလက်ပြန့်ပွားစေမည့် နည်းလမ်းများ အသုံးပြု၍ ဆောင်ရွက်ပေးခြင်း။

၁၀။ ပြည်နယ်တာဝန်ခံ၏ လုပ်ပိုင်ခွင့်များမှာ အောက်ပါအတိုင်း ဖြစ်သည်-

(က) ပုဒ်မ၅အရ မှတ်ပုံတင်ပေးထားသော အသေးစား စက်မှု လက်မှုလုပ်ငန်းများကို စစ်ဆေးခြင်းနှင့် စာရင်းများ တောင်းခံခြင်း၊

(ခ) ဤဥပဒေအရ ထုတ်ပြန်သော အမိန့်သို့မဟုတ် ညွှန်ကြားချက်ကို မလိုက်နာသော လုပ်ငန်းရှင်၏ မှတ်ပုံတင်ကို ရုပ်သိမ်းခြင်း၊ ပယ်ဖျက်ခြင်း၊

- (ဂ) အသေးစားစက်မှုလက်မှုလုပ်ငန်းများနှင့် စပ်လျဉ်း၍ ဝန်ကြီး၏ခွင့်ပြုချက်ဖြင့် အမိန့်၊ ညွှန်ကြားချက်များ ထုတ်ပြန်ခြင်း၊
- (ဃ) မိမိတာဝန်နှင့် လုပ်ပိုင်ခွင့်များကို ဦးစီးဌာနရှိ အရာရှိ တစ်ဦးဦးအားဖြစ်စေ၊ အဖွဲ့အားဖြစ်စေ လွှဲအပ်၍ ဆောင်ရွက်စေခြင်း။

အခန်း(၆)

ဝန်ကြီး၏ လုပ်ပိုင်ခွင့်များ

၁၁။ ဝန်ကြီးသည် အသေးစားစက်မှုလက်မှုလုပ်ငန်းနှင့် စပ်လျဉ်း၍ အောက်ပါအမိန့်များကို ချမှတ် နိုင်သည်-

- (က) မှတ်ပုံတင်ပေးခြင်း၊
- (ခ) မှတ်ပုံတင်ခြင်းကို ဆိုင်းငံ့ခြင်း၊
- (ဂ) မှတ်ပုံတင်ထားခြင်းကို ပယ်ဖျက်ခြင်း။

၁၂။ ဝန်ကြီးသည်-

- (က) အသေးစားစက်မှုလက်မှု လုပ်ငန်းများ မြှင့်တင်ရေး အတွက်အစီအမံများ ချမှတ်နိုင်သည်။
- (ခ) အသေးစားစက်မှုလက်မှုလုပ်ငန်းများကို အထောက်အကူပြုရန်နှင့် ကြီးကြပ်နိုင်ရန် လိုအပ်သည့် အဖွဲ့များကို ဖွဲ့စည်းခြင်း၊ အကြံပေးပုဂ္ဂိုလ်များကို ခန့်ထားခြင်း ပြုနိုင်သည်။ထိုသို့ဖွဲ့စည်းခြင်း၊ ခန့်ထားခြင်း

ပြုပါက ယင်းအဖွဲ့နှင့် အကြံပေးပုဂ္ဂိုလ်တို့၏ တာဝန်နှင့် လုပ်ပိုင်ခွင့်များကို သတ်မှတ်ပေးရမည်။

၁၃။ ဝန်ကြီးသည်-

(က) အသေးစားစက်မှုလက်မှုလုပ်ငန်း ဟုတ်မဟုတ်နှင့် စပ် လျဉ်း၍ အငြင်းပွားမှုပေါ်ပေါက် လာပါကအဆုံးအဖြတ် ပေး ရမည်။

(ခ) ပုဒ်မခွဲ(က)အရ ဝန်ကြီး၏ ဆုံးဖြတ်ချက်သည် အပြီး အပြတ်ဖြစ်စေ ရမည်။

၁၄။ ဝန်ကြီးသည် အလုပ်ရှင်က တင်သွင်းလာသော အယူခံမှုကို အဆုံးအဖြတ် ပေးရမည်။

အခန်း(၇)

မှတ်ပုံတင်ပျက်ပြယ်ခြင်း

၁၅။ အောက်ပါအကြောင်းတစ်ရပ်ရပ်ပေါ်ပေါက်လာသည့်အခါ မှတ်ပုံတင်ပျက်ပြယ်သည်-

(က) မှတ်ပုံတင်သက်တမ်းကုန်ဆုံးခြင်း၊

(ခ) အလုပ်ရှင်က မှတ်ပုံတင်ထားခြင်းကို ပယ်ဖျက်ပေးပါရန် လျှောက်ထားခြင်းကို ခွင့်ပြု ခြင်း၊

(ဂ) မှတ်ပုံတင်ပယ်ဖျက်ခံရခြင်း၊

(ဃ) တည်ဆဲဥပဒေတစ်ရပ်ရပ်အရ လုပ်ငန်းရပ်စဲခံရခြင်း။

**အခန်း(၈)
တားမြစ်ချက်များ**

၁၆။ လုပ်ငန်းရှင်သည်-

- (က) ပုဒ်မ၇ပါတာဝန်သတ်မှတ်ချက်တစ်ရပ်ရပ်ကို လိုက်နာရန် ပျက်ကွက်ခြင်း မရှိစေရ၊
- (ခ) ပုဒ်မ၈ပါ ရပိုင်ခွင့် တစ်ရပ်ရပ်ကို တစ်ဆင့်လွှဲပြောင်းခြင်း၊ ရောင်းချခြင်း၊ အလွဲသုံးစားပြုခြင်း မပြုရ၊

**အခန်း(၉)
စီမံခန့်ခွဲရေးနည်းလမ်းအရအရေးယူခြင်း**

၁၇။ ပုဒ်မ၁၆ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်သောလုပ်ငန်းရှင်သည် အောက်ပါ စီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို ချမှတ်ခြင်းခံရမည်-

- (က) သတိပေးခြင်း၊
- (ခ) ကျပ်ငါးသောင်းထက်မပိုသော ဒဏ်ကြေးငွေကို ပေးဆောင်စေခြင်း၊
- (ဂ) မှတ်ပုံတင်ကို နှစ်အကန့်အသတ်ဖြင့် ရုပ်ဆိုင်းခြင်း၊
- (ဃ) မှတ်ပုံတင်ကို ပယ်ဖျက်ခြင်း။

၁၈။ ပြည်နယ်တာဝန်ခံသည် ပုဒ်မ ၁၆ ပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ကျူးလွန်သူ လုပ်ငန်းရှင်အား ပုဒ်မ၁၇ ပါ စီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို ချမှတ်ရမည်။

၁၉။ ပြည်နယ်တာဝန်ခံကတပ်ရိုက်သော ဒဏ်ကြေးငွေကို သက်ဆိုင်ရာ လုပ်ငန်းရှင်ကပေးဆောင်ရန် ပျက်ကွက်လျှင် ယင်းဒဏ်ကြေးငွေကို အခွန်မပြေ ကျန်ငွေဖြစ်ဘိသကဲ့သို့ ဦးစီးဌာနက ကောက်ခံရမည်။

အခန်း(၁၀)

အယူခံခြင်း

၂၀။ လုပ်ငန်းရှင်သည် ပြည်နယ်တာဝန်ခံက ချမှတ်သည့်အမိန့် သို့မဟုတ် ဆုံးဖြတ်ချက်ကိုမကျေနပ် ပါ က ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း၃၀ အတွင်း ဝန်ကြီးထံ အယူခံနိုင်သည်။

၂၁။ ဝန်ကြီး၏ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၁၁)

ပြစ်မှုနှင့်ပြစ်ဒဏ်များ

၂၂။ မည်သူမဆို ဤဥပဒေအရ မှတ်ပုံတင်ခြင်းမရှိဘဲ အသေးစား စက်မှုလက်မှုလုပ်ငန်းကို လုပ်ကိုင်ကြောင်း ပြစ်မှုထင်ရှားစီရင်ခြင်း ခံရလျှင်ထိုသူကို ငွေဒဏ် အနည်းဆုံး ကျပ်ငါးသောင်းမှ အများဆုံး ကျပ်တစ်သိန်းအထိ ချမှတ်ရမည်။

၂၃။ မည်သူမဆို ပုဒ်မ၂၂အရ ပြစ်မှုထင်ရှားစီရင်ခြင်းခံရပြီးနောက် ယင်းပြစ်မှုကို ဆက်လက်ဖောက်ဖျက်ကျူးလွန်ပါက ဆက်လက် ဖောက်ဖျက်ကျူးလွန်ခြင်းပြုသည့် နေ့အသီးသီးအ တွက် ထိုသူကို တစ်နေ့လျှင် ငွေဒဏ်ကျပ် တစ်ထောင် ချမှတ်ရမည်။

**အခန်း(၁၂)
အထွေထွေ**

၂၄။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်နိုင်ရန်အတွက် ဝန်ကြီးဌာန သည်-

- (က) လိုအပ်သော နည်းဥပဒေ၊ စည်းမျဉ်းနှင့် စည်းကမ်းများကို အစိုးရအဖွဲ့၏ သဘောတူ ညီချက်ဖြင့် ထုတ်ပြန်နိုင်သည်။
- (ခ) လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေ အရကျွန်ုပ်လက်မှတ်ရေးထိုးသည်။

(ပုံ)လဂျွန်ငန်ဆိုင်
ဝန်ကြီးချုပ်
ကချင်ပြည်နယ်အစိုးရအဖွဲ့

